

محسن کائنات ﷺ اور اصلاح امت

از: مولانا محمد تبریز عالم قاسمی
استاذ دارالعلوم حیدرآباد

محسن انسانیت، سرکارِ دو عالم جناب محمد مصطفیٰ ﷺ کی بعثت سرزمین عرب میں ایسے جاہلی ماحول میں ہوئی کہ انسانیت پرستی کی انتہا کو پہنچ چکی تھی اور یہ حالت صرف عرب ہی کی نہیں تھی؛ بلکہ اکثر ممالک کی زیوں حالی قابلِ رحم تھی، ہر طرف سماجی و معاشرتی بد نظمی اور معاشی و اقتصادی بے چینی تھی، اخلاقی گراؤ روز افزوں تھی، مزید برآں بت پرستی عروج پر تھی، قبائلی و خاندانی عصبیت بڑی سخت تھی اور شدید ترین نفرتوں، انتقامی جذبات، انتہا پسندانہ خیالات، لاقانونیت، سود خوری، شراب نوشی، خدافرموشی، عیش پرستی و عیاشی، مال و زر کی ہوس، سنگ دلی اور سفاکی و بے رحمی سے پورا عالم متاثر تھا؛ الغرض چہار سو تار کی ہی تاریکی تھی، مفکرِ اسلام مولانا ابوالحسن علی میاں ندوی^(۱) (۱۹۱۳-۱۹۹۹ء) نے بڑا جامع نقشہ کھینچا ہے:

”خلاصہ یہ کہ اس ساتویں صدی مسیحی میں روئے زمین پر کوئی قوم ایسی نظر نہیں آتی تھی، جو مزاج کے اعتبار سے صالح کہی جاسکے اور نہ ایسی کوئی سوسائٹی تھی جو شرافت اور اخلاق کی اعلیٰ قدروں کی حامل ہو، نہ ایسی کوئی حکومت تھی جس کی بنیاد عدل و انصاف اور رحم پر ہو اور نہ ایسی قیادت تھی جو علم و حکمت اپنے ساتھ رکھتی ہو اور نہ کوئی ایسا صحیح دین تھا جو انبیاء کرام کی طرف صحیح نسبت رکھتا ہو اور ان کی تعلیمات و خصوصیات کا حامل ہو، اس گھٹا ٹوپ اندھیرے میں کہیں کہیں عبادت گاہوں اور خانقاہوں میں اگر کبھی کبھی کچھ روشنی نظر آجاتی تھی تو اس کی حیثیت ایسی ہی تھی، جیسے برسات کی اندھیری رات میں جگنو چمکتا ہے... اس عالم گیر تاریکی اور فساد کا نقشہ قرآن مجید نے جس طرح کھینچا ہے، اس سے زیادہ ممکن نہیں۔“

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي

عَمِلُوا لَعَلَّهُمْ يَرْجِعُونَ. (الروم: ۴۱)

ترجمہ: خرابی پھیل گئی ہے خشکی اور تری میں لوگوں کے اعمال کے نتیجے میں؛ تاکہ اللہ تعالیٰ ان کے بعض اعمال کا مزہ چکھادے اور وہ باز آجائیں۔

(انسانی دنیا پر مسلمانوں کے عروج و زوال کا اثر: ص: ۸۳)

سرزمین عرب کا انتخاب:

مذکورہ بالا دور کو پیش نظر رکھتے ہوئے، اگر تمام عالم کی رہبری کے واسطے ایک واحد مرکز قائم کرنے کے لیے، ہم کسی جگہ کا انتخاب کرنا چاہیں تو عرب ہی اس کے لیے موزوں ترین معلوم ہوگا؛ کیوں کہ اگر ہم عرب کو کرہ ارض کے نقشہ پر دیکھیں تو اس کے محل وقوع سے یہی معلوم ہوتا ہے کہ خدا نے اسے ایشیا، یورپ اور افریقہ کے براعظموں کے وسط میں جگہ دی ہے؛ اس لیے ایسے ملک میں دنیا کے جملہ مذاہب کا پہنچ جانا اور سبھی کا بگڑ جانا بخوبی سمجھا جاسکتا ہے اور اس کے ساتھ ساتھ عرب کی آواز ان براعظموں میں بہت جلد پہنچ جانے کے اسباب و ذرائع بخوبی موجود تھے؛ چنانچہ خالق کائنات نے غالباً اسی لیے حضور پر نور علیہ السلام کو عرب میں پیدا فرمایا، اور ان کو بتدریج قوم اور ملک اور عالم کی رہبری کا کام سپرد فرمایا۔ سیرت رسول اور تاریخ اسلام کا مطالعہ کرنے والا یہ نتیجہ بہ آسانی اخذ کر سکتا ہے کہ حضور ﷺ کا کام کس قدر مشکل تھا اور انھوں نے اس فرض کو کیسی خوش اسلوبی، صبر و ثبات اور استقامت و تحمل سے ادا کیا، اور کس طرح پُر امن تہذیب و تمدن اور علم و اخلاق کی روشنی چہار سو پھیلائی اور مختلف رنگوں، امتیازوں اور ثقافتوں سے قطع نظر کر کے، کس طرح سب کو دین واحد کے رشتے سے متحد اور ہم خیال بنایا اور کس طرح قومیت کا تفرقہ، عرب و عجم کا فاصلہ اور اسود و ابیض کا فرق مٹایا۔

اصلاحی مشن کا بتدریج آغاز:

چوں کہ بنو ہاشم اور قریش، عرب بالخصوص مکہ کے بڑے اور بااثر لوگوں میں سے تھے اور حضور علیہ السلام بھی اسی خاندان سے تعلق رکھتے تھے؛ اس لیے آپ نے اپنے اصلاحی مشن کا آغاز سب سے پہلے اپنے خاندان والوں سے کیا؛ تاکہ دوسروں پر اس کا مثبت اثر پڑے، یہ الگ بات ہے کہ قریش اس صدائے حق سے حیران ہو گئے اور جاہلی عادات و خیالات کے خلاف، آواز سُن کر برا فروختہ ہو گئے؛ لیکن آپ کے پائے استقلال میں لغزش نہیں آئی، مخالفت کے طوفان اٹھے، فتنہ کی آندھیاں آئیں اور چلی گئیں اور آپ اپنی جگہ پہاڑ کی طرح جمے رہے، کچھ دنوں کے بعد خاندان

کے دائرے سے آگے بڑھ کر مکہ اور اس کے گرد و پیش کے قبائل کو بھی پیغامِ حق سنانے لگے، تاکہ وہ اپنی تشنہ روحوں کو آبِ حیات سے سیراب کر سکیں؛ چنانچہ آپ نے اپنی صدائے حق طائف، حنین اور یثرب تک پہنچایا اور پھر وہ وقت آیا کہ آپ کی بعثت کو عام قرار دیا گیا اور آپ نے اپنے پیغامِ امن کو پوری انسانیت کے لیے عام کر دیا، عرب و عجم اور اسود و احمر سب کے سامنے ایسا ضابطہٴ اخلاق، مکمل دستور العمل اور شاندار نظامِ حیات رکھا، جو تنگ ذہنی اور تنگ نظری سے نہ صرف یہ کہ پاک تھا؛ بلکہ دیگر اقوام کے لیے آئیڈیل اور قابلِ تقلید تھا اور جس میں ہر فرد کا خیال رکھا گیا اور جس میں دوست ہی نہیں دشمن کے لیے بھی وہ خلوص تھا جو پورے عالمِ انسانیت کو بچھتی کے رشتے کی لڑی میں پروتا ہے اور محکوموں، مجبوروں، بے سہاروں اور بے کسوں کے انسانی حقوق کے تحفظ کی گارنٹی دیتا ہے اور نوعِ انسانی کے سارے افراد کو ایک خاندان میں تبدیل کرتا ہے اور سب سے اہم اور بڑی بات؛ بلکہ بہت بڑی بات یہ ہوئی کہ پیغمبرِ اسلام نے کائنات کی، صرف صحیح راستے کی جانب رہ نمائی نہیں کی؛ بلکہ اس پر چل کر دکھایا اور خود کو ان تعلیمات کا عملی نمونہ بنا کر ایک ایسا عظیم انسانی انقلاب برپا کیا؛ جس کا تصور اس قلیل عرصہ میں ناممکن ہی نہیں؛ مجال معلوم ہوتا ہے۔

آپ کی بعثت کا مقصد تلاوتِ کتاب، تزکیہٴ نفوس، تعلیمِ حکمت اور تعلیمِ کتاب تھا؛ یعنی شرک و بدعت کے دلدل سے نکال کر، توحیدِ خالص کی دعوت، جنت کی بشارت اور عذابِ آخرت کی وعید کو پہنچانا تھا، آپ کا کام نیکی کی ترغیب اور بدی سے منع کرنا تھا، پاک و صاف اشیاء کو حلال اور گندی و ناپاک چیزوں کو حرام قرار دینا تھا، الفت و اخوت اور مواسات و مساوات کا درس دینا آپ کا نصب العین تھا، بکھری ہوئی جاں بہ لب انسانیت کو ایک لڑی میں پرونا آپ کا خاص مشن تھا؛ چنانچہ اس محسنِ انسانیت نے عظمتِ کردار، بلندیِ اخلاق اور پاکیزگیِ عمل کا جو نمونہ پیش کیا، اس نے اہل عرب ہی نہیں؛ بلکہ تمام عالمِ انسانیت کے قلوب و اذہان کو جھنجھوڑ کر رکھ دیا اور روحوں کو تڑپا دیا؛ بلکہ گرمادیا؛ یہ ناقابلِ انکار حقیقت ہے کہ تاریخِ عالم میں، دوسرا ایسا کوئی مصلحِ کامل نہیں ملتا جس نے اپنے کردار و عمل سے خود کو ”رحمۃً للعالَمین“ ثابت کیا ہو، اور یہی سبب ہے کہ آپ کی عظمت اور آپ کے تقدس کا اعتراف مشرق سے مغرب اور شمال سے جنوب تک ہر مذہب و مسلک اور مکتبِ فکر کے دانشوروں اور مورخوں نے کیا ہے۔

دعوت کا اثر:

سابقہ تحریر سے معلوم ہو چکا ہے کہ حضور علیہ السلام عرب میں مبعوث ہوئے؛ اس لیے فطری

طریق کار کے پیش نظر اول قوم عرب ہی آپ کی مخاطب قرار پائی اور آپ کی دعوت کا اثر سب سے پہلے انھیں پر ظاہر ہوا، اور آہستہ آہستہ ان کی زندگی میں انقلاب آنا شروع ہوا اور وہ آپ کے سایہ رحمت میں بتدریج آنے لگے، اور کچھ دنوں کے مخلصانہ و مشفقانہ اور دردمندانہ محنت کے بعد ”خیر امت“ ہونے کی راہ ہموار ہونے لگی اور پھر جاں نثاران رسول ﷺ کی ایسی جماعت تیار ہوئی کہ جن سے بہتر یا افضل کوئی جماعت اس روئے زمین پر دیکھنے میں نہیں آئی؛ جس نے اپنے رہبر کامل کی حیات کے ایک ایک لمحہ کو حرزِ جاں بنایا اور اس پر مڑنے کو قابلِ فخر اور سعادتِ دارین سمجھا اور وہ قابلِ قدر سرمایہ آج اس امت کے پاس متصل اور مسلسل سند کے ساتھ موجود ہے اور یہ خصوصیت صرف اسی مصلح امت کے حصے میں آئی، جسے محسنِ انسانیت، سرورِ کونین، فخرِ دو جہاں، ہادیِ عالم، رحمۃ اللعالمین، فقیروں کا ملجا، ضعیفوں کا مادی، یتیموں کا والی اور غلاموں کا مولیٰ بنایا گیا تھا، اور سرکشِ طبیعتوں کا یہ زبردست انقلاب؛ بلکہ تاریخ کا عظیم ترین انقلاب اسی رسولِ برحق اور عظیم داعی کے دست مبارک پر انجام پایا، جو تاریخِ انسانی کا ایک مجتہد العقول واقعہ ہے:

دُرِ فِشَانِي نَعْتِي رِي، قَطْرُوں كُو دَرِيَا كَر دِيَا
 دَل كُو رُو شَن كَر دِيَا، آنَكْهُووں كُو بِي نَا كَر دِيَا
 خُو دُو نَد تَحْهُ خُو دَرَا هِ پُو اوروں كُو هَادِي بَن كُنْے
 كِيَا نَظَر تَحْهُ، جَس نَع مَر دُوں كُو مَسِي جَا كَر دِيَا

کسی اک ادا کی تو بات کیا؟

انسانی زندگی کا کوئی ایسا گوشہ نہیں جسے سرکارِ دو عالم ﷺ نے اپنے عمل اور اپنی مثبت فکر سے متاثر نہ کیا ہو، آپ نے اوس و خزرج کے درمیان برسہا برس سے جاری جنگ کو ختم کرا کر قتل کے ایک زبردست سلسلہ کو روک دیا، آپ نے جنگ کے جس ضابطہ اخلاق کی وضع کی اور اس پر عمل کیا، دنیا اس کی نظیر پیش نہ کر سکی اور نہ کر سکتی ہے؛ حضور ﷺ نے یہ حکم دیا کہ دورانِ جنگ بوڑھوں، عورتوں اور بچوں پر نہ صرف یہ کہ وارنہ کیا جائے؛ بلکہ ان کا مکمل تحفظ کیا جائے، دشمن کی صفوں میں موجود ہنرمند اور تعلیم یافتہ افراد کو قتل نہ کرنے کا حکم دے کر آپ نے دنیا پر علم و ہنر کی عظمت و اہمیت کو اجاگر کیا، دشمن کے کھیتوں اور درختوں کو نہ جلانے اور تالاب و کنوؤں میں زہر نہ ملانے کا حکم اس بات کی غمازی کرتا ہے کہ آپ کسی بھی بے قصور شخص کی ہلاکت کے خلاف تھے، آج کی نام نہاد مہذب اقوام کے لیے آپ کا مذکورہ حکم ایک آئینہ ہے جس میں وہ اپنا چہرہ دیکھ سکتی ہیں؛ کہ جو اپنے ذاتی مفادات کی

خاطر، نہتوں اور بے قصوروں پر میزائل اور بم برسانے میں ذرا بھی نہیں ہچکچاتیں، آپ علیہ السلام نے برائی کی مدافعت، بھلائی سے کرنے کی جو تعلیم دی اس سے اندازہ کرنا مشکل نہیں کہ آپ واقعی محسنِ انسانیت تھے، آپ ایک بہترین نظامِ حکومت کے بانی ہیں، عمدہ ترین تہذیب و ثقافت کے مؤسس ہیں، عدل و انصاف کے اعلیٰ ترین اصولوں پر مبنی نظامِ معیشت کے قائم کرنے والے ہیں، آپ نے سیاسی، اقتصادی، معاشی، اخلاقی اور معاشرتی مسائل کا ایک متوازن اور معتدل حل پیش کیا، آپ نے حسن تدبیر و تدبیر، اور حسن انتظام و انصرام کا ایسا نمونہ پیش کیا کہ بڑے سے بڑے مدبر و منظم حیران و ششدر ہوئے بنا نہ رہ سکے، آپ نے انفرادی زندگی کے بجائے، اجتماعی زندگی پر زور دیا، انتشار و خلفشار کے بدلے، اتحاد و اتفاق کو اسلام کا نصب العین بنایا، امامت و قیادت کی بنیاد تقویٰ و قابلیت پر رکھی، آپ نے سماجی بھلائی اور رفاہِ عامہ کے کاموں میں نہ صرف بڑھ چڑھ کر حصہ لیا؛ بلکہ بسا اوقات اس کی قیادت بھی کی، حجرِ اسود کی تنصیب، حلفِ الفضول اور موآخات کا عمل اس کی واضح مثال ہیں، آپ نے زید بن حارثہ جو غلام تھے، کی اپنے بیٹے کی طرح پرورش کی، غلام و یتیم کے ساتھ ایسے برتاؤ کی مثال دینا کیوں کر دیکھا ہوگا؟ آپ نے عورتوں کو ان کے تمام حقوق کے ساتھ، عظمت و احترام کے اوج ثریا پر پہنچایا، بڑوں چھوٹوں کے فرقِ مراتب کی حد بندی کی الغرض کسی بھی شعبہ ہائے حیات کو تشہ نہیں چھوڑا:

کسی اک ادا کی تو بات کیا * حَسَنَتْ جَمِيعُ حِصَالِهِ
وہ خدا کا جس نے پتہ دیا * صَلُّوا عَلَيْهِ وَآلِهِ

گفتار و کردار میں یکسانیت کا فلسفہ:

آپ نے اپنی زندگی کے قلیل عرصہ میں، جس طرح مردہ قلوب میں روح ڈال دی، نفرت و عداوت کی جگہ، الفت و محبت کو قائم کیا، ظلمت و جہالت کے فاسد مادے کو نکال باہر کیا، عرب کے بدوؤں کے قلوب و اذہان میں نورِ صداقت اور ضیائے علم کو سمودیا اور جس طرح ان کی کایا پلٹ دی یہ آپ کا عظیم الشان معجزہ ہے؛ جس میں آپ کا کوئی ثانی نہیں، بہ قول سید سلیمان ندوی: ”آدم سے عیسیٰ تک اور شام سے ہندوستان تک انسان کی مصلحانہ زندگی پر ایک نظر ڈالو، کیا عملی ہدایتوں اور کامل مثالوں کا کوئی نمونہ کہیں نظر آتا ہے؟“ حضور علیہ السلام کی تبدیلیِ قلوب کی تحریک اس لیے کارگر اور زود اثر ثابت ہوئی کہ آپ نے جو کہا، اُسے پہلے خود کیا اور یہی اسلام کی شوکتِ روز افزوں کا بڑا سبب بنا، آج اقوامِ متحدہ سمیت حقوقِ انسانی کے تحفظ کی پاس داری کے لیے

بے شمار تنظیمیں اور کمیشن قائم ہیں؛ لیکن نتیجہ اور کارکردگی دنیا کے سامنے ہے، کسی بھی تحریک اور مشن کی کامیابی اسی وقت ممکن ہے جب بانی تحریک کے اقوال و افعال میں تضاد نہ ہو، اس کے کردار و گفتار میں یکسانیت ہو، تاریخ پڑھیں معلوم ہوگا کہ جملہ اخلاقِ حمیدہ، ہمدردانہ جذبات، قانعانہ قابلیت اور زاہدانہ سیرت کی جھلک بدرجہ اتم، آپ ﷺ کی حیات مبارکہ میں موجود تھیں، اور یہی وہ پوائنٹ ہے جو اصلاحی تحریکوں کی کامیابی کا ضامن ہے، اور حضور علیہ السلام کی حیاتِ مقدسہ کے حوالے سے یہی وہ مرکزی نقطہ ہے جو آج تک سبھی اقوام کے لیے حیرت و حیرانی کا موجب بنی ہوئی ہے، اس مرکزی نقطہ کو مد نظر رکھتے ہوئے غور کیا جائے تو یہ بات خوب سمجھ میں آتی ہے کہ بسا اوقات اصلاحی جلسے جلوس، اصلاحی تحریکیں، اصلاحی اکیڈمیاں اور اصلاحی انجمنیں، کیوں ناکام اور غیر موثر ہو جاتی ہیں؛ کہ ان تحریکوں کے سربراہان حضرات کی زندگی عمل کے سانچے میں ڈھلی ہوئی نہیں ہوتی، ان کے ظاہر و باطن میں تباین ہوتا ہے، اقوال و افعال میں تضاد ہوتا ہے اور ان کے کردار و گفتار میں اختلاف ہوتا ہے، اصلاحی کاموں کی نتیجہ خیزی اور کامیابی کے لیے حضور ﷺ کے اس کردار و گفتار میں یکسانیت کے فلسفے کو پیش نظر رکھنا ناگزیر ہے اور یہی اصل پوائنٹ ہے۔

ربیع الاول کا مہینہ ہر سال آتا ہے، اور اس مہینے کے ساتھ قدرتی طور سے کچھ ایسی اسلامی یادیں وابستہ ہیں جو ہمارے ایمان کا حصہ ہیں، اسی ماہ میں عالم گیر انقلاب کے بانی محمد عربی ﷺ پیدا ہوئے اور اسی ماہ میں وفات پائی، آپ کی ولادت و وفات کو یاد کرنا اور یاد رکھنا یقیناً ہمارے ایمان و یقین کا جز ہے؛ لیکن نبی اکرم اور رحمۃ للعالمین کی روشن تعلیمات کو فراموش کر کے، مسلمان ہونے کا دعویٰ کرنا اسلام کے ساتھ بددیانتی ہے؛ ضروری ہے کہ پہلے ہم اپنی زندگی میں اسوہ حسنہ کی جھلکیاں پیدا کریں؛ ورنہ کوئی فائدہ نہیں۔

